



РЕПУБЛИКА СЕВЕРНА МАКЕДОНИЈА  
ДРЖАВНА ИЗБОРНА КОМИСИЈА



# **ПРАВИЛНИК**

## ЗА НАЧИНОТ НА ПОСТАПУВАЊЕ НА ПОЛИЦИЈАТА ЗА ВРЕМЕ НА СПРОВЕДУВАЊЕ НА ИЗБОРИТЕ

Скопје, август 2021 година

Врз основа на член 31 став 2 точка 36 од Изборниот законик (Службен весник на Република Македонија бр.40/06, 136/08, 148/08, 155/08, 163/08, 44/11, 51/11, 54/11, 142/12, 31/13, 34/13, 14/14, 30/14, 196/15, 35/16, 97/16, 99/16, 136/16, 142/16, 67/17, 125/17, 35/18, 99/18, 148/18, 208/18, 27/19, Службен весник на Република Северна Македонија бр.98/19, 42/20 и 74/21), Државната изборна комисија во соработка со Министерството за внатрешни работи на седницата одржана на **24.08.2021** година, донесе

## **ПРАВИЛНИК**

### **ЗА НАЧИНОТ НА ПОСТАПУВАЊЕ НА ПОЛИЦИЈАТА ЗА ВРЕМЕ НА СПРОВЕДУВАЊЕ НА ИЗБОРИТЕ**

#### ***I. ОСНОВНИ ОДРЕДБИ***

##### **Член 1**

Со овој Правилник се уредуваат начинот на постапување на полицијата, како и активностите на Државната изборна комисија, на општинските изборни комисиии и на избирачките одбори за време на спроведување на изборите.

#### ***II. АКТИВНОСТИ НА ДРЖАВНАТА ИЗБОРНА КОМИСИЈА***

##### **Член 2**

Државната изборна комисија најдоцна 48 часа пред денот определен за доставување на изборниот материјал до општинските изборни комисиии го известува Министерството за внатрешни работи со барање за обезбедување на доставувањето на изборниот материјал од Државната изборна комисија до соодветните општински изборни комисиии.

Во барањето се наведува:

- денот и часот кога ќе започне доставувањето на изборниот материјал;
- адресата/местото од каде ќе започне да се движи конвојот со изборниот материјал и адресите и објектите каде се наоѓаат седиштата на соодветните општински изборни комисиии;
- крајната дестинација (крајната општинска изборна комисија) на која ќе и биде доставен изборниот материјал;
- редоследот на местата на кои ќе се врши доставувањето.

По исклучок, одговорното лице од Министерството за внатрешни работи, во согласност со членот на Државната изборна комисија може да го промени редоследот на местата на кои ќе се врши доставувањето.

Државната изборна комисија со посебно барање го известува Министерството за внатрешни работи за целокупното обезбедување (транспорт и складирање) на доверливиот изборен материјал со кој располага Државната изборна комисија.

### **III. АКТИВНОСТИ НА ОПШТИНСКИТЕ ИЗБОРНИ КОМИСИИ**

#### **Член 3**

Општинските изборни комисии најдоцна 24 часа пред денот определен за доставување на изборниот материјал до соодветните избирачки одбори го известуваат Министерството за внатрешни работи со барање за обезбедување на доставувањето на изборниот материјал од општинските изборни комисии до соодветните избирачки одбори.

Во барањето се наведува:

- Денот и часот кога ќе започне доставувањето на изборниот материјал;
- Адресата/местото од каде ќе започне да се движи конвојот со изборниот материјал и адресите и објектите каде се наоѓаат седиштата на соодветните избирачки одбори;
- Крајната дестинација на која ќе и биде доставен изборниот материјал;
- Редоследот на објектите/местата на кои ќе се врши доставувањето.

По исклучок, одговорното лице од Министерството за внатрешни работи, во согласност со членот на Општинската изборна комисија, може да го промени редоследот на местата на кои ќе се врши доставувањето.

### **IV. АКТИВНОСТИ НА ИЗБИРАЧКИТЕ ОДБОРИ ЗА ВРЕМЕ НА ГЛАСАЊЕ**

#### **Член 4**

Избирачкиот одбор се грижи за одржување на редот и мирот на гласачкото место.

Избирачкиот одбор може да побара помош од полицијата за воспоставување ред на гласачкото место.

Избирачкиот одбор може да ја повика полицијата во просторијата каде што се гласа доколку има потреба од тоа.

Претседателот или заменикот на претседателот на избирачкиот одбор може да ја повика полицијата заради отстранување на неовластено присутните лица во објектот и просторијата за гласање.

По исклучок, ако поради спреченост претседателот или заменикот на претседателот на избирачкиот одбор не можат да постапат согласно став 4 на овој член, полицијата може да ја повика член на избирачкиот одбор и за тоа да ја извести општинската изборна комисија.

Повикувањето на полицијата од ставовите 3, 4 и 5 на овој член се врши усно, писмено, телефонски, по факс или на друг погоден начин.

Потребата за повикувањето на полицијата се утврдува во образец 1 кој е составен дел на овој Правилник.

## **V. НАЧИН НА ПОСТАПУВАЊЕ НА МИНИСТЕРСТВОТО ЗА ВНАТРЕШНИ РАБОТИ ПРИ ДОСТАВУВАЊЕ НА ИЗБОРНИОТ МАТЕРИЈАЛ И ПРИ СПРОВЕДУВАЊЕ НА ГЛАСАЊЕТО**

### **Член 5**

По добивањето на барањето од член 2 на овој Правилник од Државната изборна комисија и од Општинските изборни комисии Министерството за внатрешни работи изготвува планови за обезбедување на лицата и изборниот материјал.

Бројот на овластени службени лица и начинот на вршење на обезбедувањето го определува Министерството за внатрешни работи, во зависност од извршената безбедносна проценка. Конвојот е обезбедуван за целото времетраење на доставувањето.

### **Член 6**

Полицијата го обезбедува објектот во кој се наоѓа гласачкото место и приодот до гласачкото место.

Полицијата не дозволува задржување на неовластени лица пред и во објектот каде се наоѓа избирачкото место.

Полицијата го воспоставува редот во гласачкото место само на барање на избирачкиот одбор.

Полицијата по барање на надлежен изборен орган е должна да ги отстрани овластените лица присутни на гласачкото место кои го нарушуваат редот и мирот во гласачкото место, се до неговото воспоставување.

Полицијата по барање на надлежен изборен орган е должна да ги отстрани од гласачкото место претседателот, заменикот на претседателот, член на избирачки одбор кои го нарушуваат редот и мирот во гласачкото место само ако е тоа неопходно за негово воспоставување.

### **Член 7**

За време на спроведување на гласањето, избирачките места каде се одржува гласањето ги обезбедува полицијата врз основа на претходно утврден план за обезбедување на спроведување на гласањето. Полицијата обезбедувањето, го врши во стандардна службена униформа, јавно, транспарентно и функционално на начин кој ќе обезбеди сигурност на граѓаните.

Полицијата ги обезбедува објектите во кои се сместени сите 3480 гласачки места, во зависност од утврдената безбедносна проценка.

Полицијата ги обезбедува претседателот, заменикот на претседателот и членовите на Државната изборна комисија, по нивно барање.

По исклучок, полицијата ги обезбедува општинските изборни комисии, заради безбедносни причини.

### **Член 8**

Полицијата го обезбедува гласачкото место непрекинато почнувајќи од 6:00 часот до 19:00 часот, односно до завршувањето на гласањето.

По затворањето на гласачкото место, за време на сумирањето на резултатите полицијата го обезбедува објектот и просторијата во која е сместено гласачкото место и избирачкиот одбор и ги отстранува сите неовластени лица од објектот.

Полицијата задолжително го обезбедува избирачкиот одбор до предавањето на записникот и изборниот материјал на општинската изборна комисија.

Полицијата задолжително ја обезбедува општинската изборна комисија до предавањето на доверливиот изборен материјал до Државната изборна комисија.

#### **Член 9**

Полицијата по затворање на гласачкото место, ги отстранува сите неовластени лица од гласачкото место и од објектот во кој се сместено гласачкото место.

За овластени лица на гласачкото место се сметаат:

- членовите на избирачкиот одбор;
- членовите на општинската изборна комисија;
- членовите на Државната изборна комисија;
- овластените претставници на подносителите на листи;
- акредитираните домашни и странски набљудувачи;
- акредитираните домашни и странски новинари и медиуми.

#### **Член 10**

Овој Правилник влегува во сила со денот на донесувањето .

Со влегување во сила на овој Правилник престанува да важи Правилникот бр.07-210/4 од 19.02.2014 година.

Број \_\_\_\_\_  
\_\_\_\_\_.2021 година  
Скопје

ДРЖАВНА ИЗБОРНА КОМИСИЈА  
ПРЕТСЕДАТЕЛ  
Проф. Др. Александар Даштевски



РЕПУБЛИКА СЕВЕРНА МАКЕДОНИЈА  
ДРЖАВНА ИЗБОРНА КОМИСИЈА



## ОБРАЗЕЦ

во врска со потребата од повикување на полиција од  
Избирачкиот одбор и постапувањето на полицијата на Гласачкото  
место \_\_\_\_\_ на денот на гласањето \_\_\_\_\_ 2021 година

Избирачкиот одбор на Гласачкото место \_\_\_\_\_ на Општинската изборна  
комисија \_\_\_\_\_ на \_\_\_\_\_ 2021 година, во  
\_\_\_\_\_ часот, утврди и ја повика полицијата за воспоставување ред на Гласачкото место  
поради:

---

---

---

---

---

---

(се наведуваат причините за потребата од повикување на полицијата)

Избирачкиот одбор веднаш по воспоставувањето на редот на Гласачкото место во  
\_\_\_\_\_ часот, го пополнува и го потпишува образецот, при што еден примерок останува кај  
избирачкиот одбор, а еден примерок од образецот се предава на овластеното лице на полицијата.

**ПРИМИЛ**  
Министерство за внатрешни работи

---

Овластено службено лице

(име и презиме)

**ПРЕТСЕДАТЕЛ**  
на Избирачки одбор

(име и презиме)

**ЗАМЕНИК – ПРЕТСЕДАТЕЛ**  
на Избирачки одбор

(име и презиме)

Членови на Избирачки одбор:

1. \_\_\_\_\_
2. \_\_\_\_\_
3. \_\_\_\_\_
4. \_\_\_\_\_